

డొమిస్టిక్ సింపుల్ థీరీస్ని నేషనల్ కాజుకి అప్లయి చేసే ధైర్యం కల మొనగాడెవరే అంటే - గాంధీ నో డవుట్; ఆయన ఎక్స్ పెరిమెంట్లతో ప్రపంచాన్ని పూల్ చేయలేదుకదా - ఏమో - నామటుకునాకు ఆయన ఎక్కడ పుట్టాడన్నది ఇంపార్టెంట్ కాదు. ఆయన ఏంచేశాడన్నది ఇంపార్టెంట్. ఆయన ఎవరికి పుట్టాడన్నది కాదు, నోట్ చేయవలసినది. ఆయన ఎవరిని ఉద్ధరించాడన్నది నోట్ చేయాలి. ఆయన ఏం తిన్నాడు ఏంకట్టుకున్నాడు, జాబితాలు లిస్టులు యివికాదు జ్ఞాపకం పెట్టుకోవలసినవి, ఆయన మనల్ని ఏంచేయమన్నాడో జ్ఞాపకం పెట్టుకుంటే చాలు;

గాంధీ గురించి మనకు బాగా తెలుసు అనుకునేవారికో వార్నింగ్. ఆయన గురించి ఆలోచించినకొద్దీ ఆయన ఒక అపరిష్కృత మహాకావ్యం - ఒక బిగ్ క్వశ్చన్ మార్క్; ఆయన గురించి వ్యతిరేకంగా ఆలోచించడం మొదలెడితే కాని ఆయన మనకి అర్థంకాదు. గాంధీ దిగ్రేట్ లెటజ్ థింక్ ఎబవుట్ హిం. వస్తా. పిల్లాచ్చిందండి కిటికీలోంచి దూకి పాలుతిరగదోస్తుందేమో కర్ర; ఇప్పుడు మావారు ఏ గాంధీకొండమీదో ఖద్దరు బుష్ షర్టు వేసుకుని కాసినోవా 70 గురించో, ఎ.సి.లో డిన్నరు గురించో ఆలోచిస్తూవుంటారు. ట్రూత్ అంటేమనకి చచ్చేటంత భయం; నంగిరి పింగిరిగా వంగివంగి దండాల్పెట్టమంటే మనవంతారెడీ - మనకు తెలియనివి ఏవీ గాంధీగారు కొత్తగా కనిపెట్టి మనకు చెప్పలేదు.

“మట్టిబొమ్మలను మహారణానికి” అన్నట్లు ఆయన పప్పుసుద్దలను ఆటంబాంబులుగా మార్చాడు. కాని మనది పప్పుసుద్దలుగా వుండి పోవడానికి, మట్టిముద్దలుగాను దిమ్మచెక్కలుగాను మిగిలిపోవడానికి తీర్మానించుకున్న జాతికనుక, ఏం చేస్తాం గాంధీమంటపాలు కట్టుకోక... ఇటీజ్ ది చీప్ వే ఆఫ్ ఆనరింగ్ దిగ్రేట్ గాంధీ;

ఆర్ట్ ఎటాక్

కుడితి తొట్టి అనుకుని నీలం తొట్లోపడ్డ నక్కలా రంగు చూసుకుని మురిసిపోయి, పొగరువల్లో, పురుగు వూదో ఒళ్ళు వాస్తే, ఆ వాపును చూసి బలం అనుకుని పొంగిపోతున్నాం; మనకి అహంకారమేకాని ఆకారం యింకా ఏర్పడలేదు. మనకి పంపుకొట్టేవాళ్ళు ఎక్కువయారని మనం సంతోషిస్తున్నామే కాని, మన రచన్స్ కంపుకొడుతున్నాయని మనం గుర్తించడంలేదు. దట్సాల్ రైట్; వరి పండించవలసిన చోట పొగాకు పండించినట్లు (ఆంధ్ర రచయిత్రుల అహంకార దర్పణంగుండా చూస్తే) కరుణ కలగవలసినచోట హాస్యం, శృంగారం పుట్టవలసినచోట బీభత్సం కలిగిస్తున్నామేమో.... సొసైటీలో చాలా వేగంగా వచ్చే మార్పుల్ని సహించి తట్టుకోలేక మనం ఏడవవలసినచోట నవ్వుతున్నాం (మరియు) నవ్వువలసినచోట

ఏడుస్తున్నాం. ఆర్ట్ తెలియనివాళ్ళకి హార్ట్ ఎటాక్ రాదు. మన రచయిత్రులకి అందుకే హార్ట్ ఎటాక్ రాదు. (పాఠకుకి రావచ్చు, పబ్లిషర్లకి రావచ్చు. పత్రికలకు కూడా రావచ్చు) సినిమాలకు ఆర్ట్ ఎటాక్ వస్తుంది. ఆ ఆర్ట్ ఎటాక్ పలకకపోతే నిర్మాతలకు హార్ట్ ఎటాక్ రావచ్చు. కళ అని అమ్మాయి పేరు. ఎక్కడా మొహంలో కళ వుండదు, సరస్వతికి సంతకం రానట్టు. బైదిబై -

సొసైటీలో రచయిత, కవి, నటుడు వగైరాలను కట్టుకుని అష్టకష్టాలూపడ్డ ఆడవాళ్ళ స్టోరీస్ మనం చెప్పుకున్నాం. చెప్పుకుని నవ్వుకున్నాం. ఇప్పుడు “రచయిత్ర మొగుడు” ఒక కొత్తపాత్ర. సినీతార భర్తలా ఇతగాడూ ఒక కొత్తపాత్ర. సినీతార భర్తలా ఇతగాడూ ఒక మసగేసిన బొమ్మ; పెళ్లాం చేతిలో ఓ ఆర్టుండగానే సరికాదు. ఆ ఆర్టు ఎటాక్ భరించగలిగినవాడే భర్త. ఒకరకంగా పాఠకుకూడా భర్తలే. కాని అలా పైకనకూడదు. అంటే లెంపలేసుకోవాలి-లేసుకుంటాను.

కవిగారి పెళ్ళాం, రచయితల భార్య, మహానటుడి యిల్లాలు మనకు తెలిసిన పాత్రలు. రచయిత్ర మొగుడు, జీవిత నాటకరంగంలో జస్ట్ ఇప్పుడిప్పుడే అవతరించిన ఒక కొత్తపాత్ర. ఇది కరుణరసప్రధానమైన పాత్రో, హాస్య పాత్రో నిర్ణయించవలసినది పాఠకులుకాదు రచయిత్రులే. నిజంగా బాగా సీరియస్ గారాసే మొగాడికి పెళ్ళాం న్యూసెన్స్ అయినట్లు, మహారచయిత్రుకి భర్త పరమ న్యూసెన్స్ గాడని ఎప్పుడో ఒకప్పుడనిపించక మానదు. రచయిత్రు అంటే గొప్ప ఏమోషనల్ సెంటిమెంటల్ బీయింగు (అవతారం)కదా; అటువంటి అవతార స్త్రీకి (పురుషుడు కాదని గుర్తించాలి) మొగుడుగాడు పెద్ద న్యూసెన్స్... అలా అని పైకి చెప్పుకోడానికి వీలేదు. హిందూ సొసైటీలో మొగుడు న్యూసెన్స్ అని ఎవతైనా అన్నదంటే దాన్ని తవ్విపాతేస్తారు. గనుక ముద్దుగా “నాభర్త నన్ను అర్థంచేసుకోవడంలేదు” అని అంటుంది. రచయితల అనార్కీని రచయితల పెళ్ళాలు సహించడంలేదా. రచయిత్రుల అహంభావాన్ని భరించి తట్టుకుని ధైర్యంగా నిలబడవలసినవాడు మన జాలి కథానాయకుడు, రచయిత్రుగారి మొగుడుగారే; కొండొకచో అతను దుష్టుడయి విలనుగా మారితే బావగా, ఆమె అనగా రచయిత్రు భావస్వాతంత్ర్యాన్ని హరించినట్టేకదా; స్త్రీలను పురుషులు వైస్వర్సా అర్థంచేసుకోవడం లేదనే స్లోగన్ ఒక ఆర్ట్ ఎటాక్. ఆడవాళ్లు తమకు న్యూసెన్స్ కలిగించే సంగతులను కూడా కడు సుతారంగా చెప్తారు. దే ఆర్ ఫైన్ క్రీచర్స్ (వారు చాలా చక్కని సూక్ష్మజీవులు)

లీజర్ అనగా విశ్రాంతి. అది సొసైటీలో ఎవరికి ఎక్కువగా దొరికితే వారు సోమరిపోతులేనా అవుతారు, రచయిత్రులు కళాకారులైనా అవుతారు. భర్త లీజరు యివ్వకపోతే భార్యభావాలు కళ్ళలో చూసి చదవాలిసిందే కాని కాగితంమీదకు అవి బట్వాడా కావడానికి వీలుండదు. సమయమూ స్వేచ్ఛా (దో యా తీన్)ఆవేశమూ, ఈ మూడున్నూ దస్తా కాగితాలూ కలం సిరాబుడ్డి పోస్టుబిళ్ళలూ కవర్లూ, వీటిని కాపీచేసి పోస్టు చేసే మొగుడూ, అంకితం పుచ్చుకోవడానికి వెంకటేశ్వరస్వామి కల రచయిత్రు ధన్యురాలు.

ఒకరికి విశ్రాంతిని ఇవ్వాలంటే మరొకరు ఆ మేరకు కష్టపడాలి. అది రూలు. కొంతమంది సుఖంగా సంతోషంగా జల్సాగా పూలరంగళ్ళు పూలరంగమ్మల్లా వున్నారంటే, చాలామంది సుఖంగా సంతోషంగా వుండడానికి అవకాశం లేకుండా కష్టపడుతున్నారన్నమాట. ఈ సింపిల్ రూల్ ప్రకారం “రచయిత్రి మొగుడు” ఆవిడకు తెల్లకాగితాలు, సిరాబుడ్డి, ఊటకలం కొనిస్తే చాలదు. ఆవిడ రెస్పాన్సిబిలిటీస్ (లోపల ఏడవకుండా) అనగా పిల్లల్ని ఆడించుట, బాయిలర్ ముట్టించి నీళ్ళు కాచి పిల్లలకు స్నానం చేయించి టిఫిన్ బాక్స్ సర్ది పుస్తకాలు చేతికిచ్చి బళ్ళోకి పంపుట, ఆవిడగారికి ఆరారగా టీ, కాఫీ, కోకో, హార్లిక్సు కలిపి యిచ్చుట, మరియు ఆమెను తుచ్చు ఐహిక సుఖములకోసము బాధింపక వసారాలో మడతమంచము వాల్చుకుని పరుండుట, ఇవి రచయిత్రి మొగుడి కనీసధర్మాలు.

దేవుళ్ల బొమ్మలచుట్టూ కాంతిచక్రము వున్నట్లు కొన్నాళ్ళయాక రచయిత్రి చుట్టూ ఆమె కీర్తివలన బయల్దేరిన కాంతి, చక్రంలా తిరుగుతూ ఉంటుంది. ఫిజిక్సులో కాంతి-వేడి గురించి చిన్నప్పుడు చదువుకున్న మొగుడికి ఆ రెంటి వేడి బాగా తగుల్తుంది. ఆవిడ కీర్తి శరీరంతో కాపురం చేయడం మొగుడిగారికి కష్టమే - అంచాత క్లబ్బులో పేకాడి, రోడ్ల మీద తిరిగి, తాగి దెబ్బలాటలు తీసుకొచ్చి టెరిబుల్ న్యూసెన్స్ గా తయారవుతారు. లోపల ఇన్ ఫీరియారిటీ కాంప్లెక్సుతో, పెళ్ళాం రేడియోలో మాట్లాడి వచ్చినరోజునో, మీటింగుకో, సన్మానానికో వెళ్లి వచ్చినరోజునో, ఏదన్నా పెద్దచెక్కు ఆవిడకు వచ్చినరోజునో, పోట్లాటేసుకుని బూతులు తిట్టి తన్ని కొట్టినంత పన్నేసి ఆవిడను ఏడిపిస్తేనేకాని వాళ్ళకు తృప్తిగా వుండదు. ఇది బాగా శృతిమించిన స్టేజీలో పబ్లికున ఆమె అభిమానుల ఎదుట అవమానించి, దూషించి, అగౌరవపరిచి సంతోషిస్తూవుంటారు మగాళ్ళు (నాట్ ఆల్). మనం రచయిత్రులం, కళాకారులం ఐనప్పటికి సామాన్యులంగా వుండిపోగలిగితే అది గొప్పవరమే; మన వ్యక్తిత్వాన్ని మనం హెచ్చుగా అంచనా వేసుకుని వాపునుచూసి బలం అనుకుని విర్రవీగితే అప్పుడు అహంకార సరస్వతులమై పోతాముకాని నిజమైన ఆర్టిస్టులం కాలేము. లోపల ఈ మొగుడొద్దు ఈ కాపురం వద్దు అని తిట్టుకుని పైకి సరిగా అర్థంచేసుకుంటే చాలు అనే రచయిత్రులకి నేనొక్క మాట చెప్తాను. సంప్రదాయాన్ని ధిక్కరించైనాసరే. విలువల్ని మూలమట్టంగా పడగొట్టి ఐనాసరే, వ్యక్తిత్వాల్ని చంపుకోకండి. వ్యక్తిత్వాల్ని చంపుకుని కాపురాలు చెయ్యడం వ్యభిచారంకంటే మహాపాపం; నూటికి తొంభై పైచిలుకు స్త్రీలు యిష్టంలేని కాపురాలను ఏడుస్తూచేస్తారు. లేని బావకంటే గుడ్డిబావ మేలు అని సామెతవుందికదా; మొగుడు రెండుతగల్గిచ్చినా అప్పుడప్పుడు ముద్దుపెట్టుకున్నాడుగదా అని సంతోషించే ఆడాళ్ళే మనదేశంలో ఎక్కువమంది. తిండి, బట్ట యిచ్చి పోషించే మగాడు తంతే తప్పేవిటి అనే ఉగ్రవర్ణస్థులున్న మనదేశంలో స్త్రీని గురించి ఆలోచించడం మొదలిడితే నాకు ఆర్ట్ ఎటాక్ వస్తుంది. ఆర్ట్ ఎటాక్ వచ్చి ఏదో వాగాను. డియర్ సిస్టర్స్....ఐలవ్యూ మోస్ట్;